

د استقلال د بیا گټلو د سلمې کلیزې په مناسبت :



پوهاند محمد بشیر دودیال



د خپلواکۍ د بیرته ترلاسه کولو سلمه کلیزه او زموږ ژمنه

د هیواد په گوټ گوټ کې پټمن افغانان د استقلال د سلمې کلیزې نمانځني ته چمتووالی لري، له همدې اوس څخه د دوی په څیرو کې د خوښۍ، غرور او ملی یووالی نښې څرگندې دي. ډیره د خوشحالی خبره دا ده چې دا څو کاله د رسمی او دولتي نمانځني په پرتله ولسي نمانځنه ډیره توده او پرتمینه ده. یو څوک هغه وخت خپل احساسات نشي کابو کولای چې ټکسي چلونکو پرخپلو موټرو، د هټیوال بیوزله شاگرد پرخپل بایسکيل، نانواي د خپلي هټي پرسر، لاس پلورنکي د خپلي ریري دپاسه، عامو خلکو د کورونو دپاسه ... لنډه دا چې هر باتور هیوادوال دخپل خپلواک هیواد، ملی جنډی رپولی وي او په افغانی شهادت سره قدمونه اوچتوي. تیر کال د اسد په ۲۸مه په میلیونونه دری رنگه خولی

وپلورل شوي، هغو ځوانانو چې د ټول کال يو څو روپۍ يې سپما کړې وې، په دغه ورځ يې ورباندې د ملي بيرغ درې رنگه لرونکې خولۍ پيږودلې او په ځانگړي غرور يې په سر کولې. درناوی او شاباس دې وي پر دغو ځوانانو او باتور ملت !

خو روڼاندي، مطبوعات او سياسيون ؟!

ډيره ضروري ده چې د ټولني وينښ قشر، يعني روڼاندي، ژمن مطبوعات او سياستوال نه يواځې سربکال، بلکې هر کال په هر ملي مناسبت خپل دروند رسالت باندې له سره فکر وکړي او يو ځل بيا ددغه بيوزله، خو باشهامته ملت په وړاندې خپل تعهد ته ځير شي. زموږ تيرو نسلونو روڼاندو په دې برخه کې خپل مسئوليت ښه درک کړی و، دلته به د بيلگې په توگه د مشروطه غوښتونکو او دخپلواکۍ او ترقي د اتلانو هغې فداکارانه ژمنې او تعهد باندې خبرې وکړو، چې بايد زموږ لپاره بيلگه او الگو وگرځي:


د لومړي مشروطيت سرسپارليو، خپل وطن، استقلال، عقيدې او افغانيت ته متعهدو ننګيالو د امير عبدالرحمن خان دخونري قهر او ساتور لاندې د آزادۍ او خپلواکۍ زمزمه توده کړه، خو استبداد او ښکيلاک دوی يو يو او ډله ييز له منځه يووړل، خو د خپلواکۍ غوښتلو غورځنگ او وينه نوره هم په جوش او خروش شوه، دا ځل د مشروطيت او استقلال دوهم غورځنگ راپورته شو. د مشروطيت د دويم غورځنگ غړيو سيده د مشروطيت دلومړي غورځنگ له قربانيو او په ناسيده توگه د افغانۍ سيد له شاگرد محمود طرزي څخه الهام اخيست.



علامه سيد جمال الدين افغان او محمود طرزي (د افغانستان د مطبوعاتو پلار) اود استعمار او استبداد نامتو مبارزين

د دوهم مشروطيت غړي: په خپله محمود طرزي، عبدالهادي داوی، ميرسيد قاسم خان، عبدالرحمان لودين، تاج محمد پغمانی، سيد غلام حيدر لغمانی (پاچا)، مير غلام محمد غبار، محمد انور بسمل، او يو شمير نور وو. محمود طرزي د دی دورې د مشروطيت او استقلال غوښتني يو سرلاری و. د استبداد او استعمار ضد دغه منور مخکښ د استقلال لپاره په سراج الاخبار کې سنگر ونيو، دحی ياعلی الفلاح غږ يې اوچت کړ. سره له دې چې امير حبيب الله د ده دغه غږ بې وخته وباله، خو د طرزي اراده لا هم پياوړی وه. استعمار امير حبيب الله خان او د ده څو درباريانو ته له روڼاندو ويره تلقين کړه او دټولو

منورينو فزيكى له منځه وړل او د پوهې او معرفت د معنوي اعدام دستور يې ورکړ، خو د پوهې کومه ډيوه چې طرزي او د ده پلويانو د غازي امان الله خان په ملاتړ ولگوله، لا ځلنده او بلنده را څرگنده شوه. دا چې سم له خپلواکۍ سره په هيواد کې په کم وخت کې د ارشاد النسوان، اتحاد مشرقي، افغان ورځپاڼې، د معرف معارف مجله (چې وروسته په ائينه عرفان او بيا په عرفان بدله شوه)، د امان افغان اوونيزه، اردو مجله، اتفاق اسلام جريده، اتحاد جريده، ابلاغ ورځپاڼه، بيدار جريده، حقيقت ورځپاڼه، ستاره افغان انتقادي جريده، طلوع افغان جريده رامنځته او بيلابيل کتابونه چاپ او خپاره شول، د همدې د پاملرنې او زيار پايله وه. غازي امان الله خان د محمود طرزي د فکر ملاتړي او د هغه د خبرو ريښتني منندوي او صادق عملي کونکي و. د استقلال په بياتر لاسه کولو کې د دوهم مشروطيت د منورينو رول د هغو سرسپارليو غازيانو له رول او فدارکارۍ څخه کم نه و، چې د آزادۍ ترسره شفق پورې يې د پاکو وينوسره ليکه وکښل شوه لکه عبدالله خان اڅکزي، امين الله خان لوگري، محمد عثمانخان تگاو، نائيب امين الله خان؛ محمدجانخان وردک؛ عبدالغفور لنگري، ميربچه خان رس رسان کوهدامني، ملامشک عالم، ميرمسجدي خان کوهستاني، گل محمد غلجي، دچکنور ملاصاحب، ملاپونده، د څرخي کورنۍ او نور.



ارواښاد غبار او عبدالهادي داوي د دوهم مشروطيت غړي

دا وخت منورينو او روڼاندو د تاوده سنگر د مجاهدينو او ننگيالو ترڅنگ د پوهې او د ولسونو د اذهانو د تنوير سنگر نيولی و، نو ځکه يې قرباني نشو هيرولای. سعدالله خان الکوزي، مولوي محمدرسورخان (دحبيبي دمکتب بنوونکی)، محمد ايوبخان، جوهر شا خان، حان محمد خان، غلام محمد ميمنگي، محمد حسن راقم، قاضي عبدالحق سليمانخيل، عبدالهادي داوي او گن شمير نور هغه کسان وو چې د هيواد داستقلال دبیرته گټلو په درشل کې يې سرونه فدا کړل يا يې سختی زولنی او بنديخانی تيرې کړی. د دغو منورينو قلم او فکر د آزادۍ او خپلواکۍ د لاری مثالونه وو. د دغو مثال لرونکو په سر کې د سيد جمال الدين افغان ذهين او مستعد شاکرد، محمود طرزي و. دغه د استعمار ضد سپاهي چې له خپلې درنې کورنۍ سره يوځای د امير عبدالرحمن خان له خوا په ۱۸۸۱م. کې هند ته تبعيد شوی و، د امير حبيب الله خان پرمهال وطن ته راغلل او په ۱۹۱۱م. کال کې يې د سراج الاخبار پنځلس ورځنۍ جريده فعاله او په خپله يې مسئول مدير

شو. داسلام او استقلال دغه سپاهی د اسلام واقعی روح ته مبارزه وکړه، دعدالت چیغه یې پورته او د انگریز پلیده څیره یې رسوا کړه. د اسلام پالنې او استبداد ضد درسونه یې له سید څخه زده کړی و، او رسا قلم یې خپل کمال و. مستبدو حکامو او تور انگریزی بنیکلاک د ده د حی یاعلی الفلاح د مقالې تحمل ونشو کولای، نو ځکه یې د ده پر قلم بندیز ولگاؤ. خو طرزی خپل مقاومت او مبارزی ته دوام ورکړ. محمود طرزی د بنیکلاک لوی مخالف او د اسلامی اُمت د اتحاد ارمانجن د علامه سید جمال الدین افغان ریښتني شاگرد، د روڼاندو په راټولولو کې لوی کار وکړ. ده په افغانستان کې د ۱۸۶۲ څخه تر ۱۸۷۸ کلونو پورې د سید جمال الدین افغان او امیر شیر علی خان هغه اصلاحی پروگرام ته چې له پورته خوا څخه را پیل شوی و، د امیر حبیب الله خان پر مهال دوام ورکړ. د انگریزانو نظامی تیری دغه اصلاحات شل کاله درولی و او د شلمی پیری تر پیل پوری په تپه ولاړ پاتی و. د ۱۹۰۱ او ۱۹۱۸ کلونو تر منځ یو ځل بیا په افغانستان کې یو څه اصلاحات وشول او یو شمیر مدرسې، جوماتونه او شخصی کتابتونونه جوړ شول ورسره یو ځای سوداگری پر مخ ولاړه او ورو ورو په ملی کچه تجارتي بورژوا راڅرگنده شوه، په تیره بیا د امیر عبدالرحمن خان له دوری څخه وروسته سوداگری ښه پر مخ ولاړه. په کابل کې بهرنی اخبارونه له یو لاس څخه بل ته رسول کیدل او د روڼاندو په محفلونو کې به لوستل کیدل. دغه د منورینو کوچنی قشر په پیل کې د ملی سوداگریزو بورژوا گانو او لبرال ځمکوالو، خورو- ورو خواریکښو او دمنځنی طبقی ځوانانو او تعلیم یافته منورینو استازیتوب کاو، وروسته یې بیا د پاچا د بی پایه ځواک او قدرت د محدودولو، د خپلواکی د بیرته تر لاسه کولو او د قانون د رامنځته کولو په خاطر په فعالیت پیل وکړ. تر ۱۹۱۸م. کال پورې د دویم مشروطیت غورځنگ مبارزه د همدوی د هڅو برکت و، چې ځوان امان الله خان هم د همدې منورینو یو غړی و، چې شعار یې دا و:

ترک مال و ترک جان و ترک سر

در ره مشروطه، اول منزل است.

دوی د سرو مال قربانی د مشروطیت غوښتنی لومړنی منزل او گام بللی و، د مشروطه غوښتونکو سلسله یعنی له لومړی مشروطه غوښتنی تر دوهمی او بیا د دربار سری گوند پورې ټول د افغانستان ددغې دورې هغه منورین وو، چې د هیواد د استقلال، عدالت او ترقی دمبارزینو صفونه یې بللای شو. د دوی په وړاندی بنیکلاک، استبداد، بنسټپالی جهال او د ترقی ضد عقبگرایان موجود وو. په دې توگه استقلال تر لاسه کول او روڼتیا او وینتیا دواړه څنگ په څنگ روان وو. د دغې دورې منورین دواړو ته متعهد وو. د دوی قربانی رنگ راوړ، بنیکلاک مات او استبداد پای وموند. په ۱۹۱۹م. کال افغانستان خپل استقلال اعلان او ورسره یو ځای یې د ترقی او پرمختگ منزل پیل کړ. افغانستان د عصری کیدو او نړی سره دسیال کیدو خواته لومړنی گامونه اوچتول چې انگریزانو په مهارت سره یو څو د علم، پوهی، معنویت او ترقی ضد کسان ولمسول. یو څو ساده بی خبره یې د ماهرو جاسوسانو په کتار کې ورگډ کړل او د مترقی نظام په وړاندی یې ودرول. دا وخت د استقلال د معرکې غازیانو ته نوی ستونزه پیدا شوه چې هغه د انگریز دتالی څټو هغه پاتی شونې وی چې د ترقی مخی ته خنډ وگرځیدي. د انگریز تالی څټو غازی امان الله او دهغه عصر منورینو پسي تبلیغات پیل کړل او د ترقی خواته پورته کیدونکو اوچتو

گامونو ته خنډ شول. ډير ژر بيلابيلو ولايتونو کې د استقلال ملاتړي، د تنوير او روڼتيا پالونکي ملي مبارزين را پاڅيدل او دانگريزانو د دغو پاتې شونو په وړاندې ودریدل. دوی د حق او باطل داعيه ژوندۍ وساتله، دې ته حاضر نشول چې وطن بېرته تياری ته ولوېږي. دوی نه غوښتل چې افغانستان بېرته پرشا ولاړ شي، نو ځکه يې ځانونه قربان کړل. غازي امان الله خان د دوی فداکاری له سترگو ونه غورځوله، بلکې د ريښتینو وطنپالو په توگه يې د دوی د درناوی په خاطر د کابل د پخوانی ښار او دده د نقشه شوی نوی ښار (دارالامان) ترمنځ واټن کې د دوی په درناوی يو ځلی جوړ کړی چې د علم او جهل د ځلی نوم يې ورکړ.



د علم او جهل ځلی د افغانستان په تاريخ کې د ترقی او آزادی غوښتونکو او بنسټپالو عقبگرایانو ترمنځ د مبارزی يو وياړلی سمبول دی. د دغه ځلي په يو اړخ د هغه مهال ديو روڼاندی هنرمند خطاط سيدمحمدداوود الحسينی په قلم د هغو شهيدانو نومونه وليکل شول چې دتيارو په وړاندې وجنگيدل او شهيدان شول. دغه شهيدان د سيد جمال الدين افغانی د افکار وارثين وو، چې پيغام رسوونکی يې لوی محمود طرزی او پالونکی يې غازي امان الله و.

په افغانستان کې د تياری او رڼا مبارزه، د عدالت او استبداد مقابله، د ترقی او شاتگ مقابله اوږده سابقه لری او لا هم روانه ده.



د علم او جهل څلی د پرانیستو په ورځ



اوسنی نسل د خپل وخت هغه مبارزين دی چې د خپلو نیکونو په قدم به گام ږدي او د مبارزی توغ به نه غورځوی. دوی په زغرده وایی چې : لا هم د علم او جهل جگړه روانه ده او په شدت سره روانه ده. ای خورو ورو همسنگرو سره یو شی وخت د ننگ دی.

د هیواد آزادي او آبادي، فکر او پوهي ته اړتیا لری، تیاره او ظلمت د بشر د کرامت سره نه بنایی، هغه ملتونه له خاورو پاڅیدل او د پرتم، عزت او ددبی دریځ ته ورسیدل چې د ظلمت، خرافاتو، ناپوهي او تیاری په وړاندی یی مبارزه وکړه. د علم او جهل منار نه یواځي مور ته په سرو وینو د گتیل شوی

استقلال د ساتنې پیغام لری، بلکې د آبادی او ترقی لپاره د شهیدانو پیغام هم لری، نو ځکه یو ځل بیا یادونه کوو چې:

ډیره ضروري ده چې د ټولني وینښ قشر، یعنی روڼاندې، ژمن مطبوعات او سیاستوال نه یواځې سبرکال، بلکې هر کال په هر ملی مناسبت خپل دروند رسالت باندې له سره فکر وکړی او یو ځل بیا د دغه بیوزله، خو باشهامته ملت په وړاندې خپل تعهد ته ځیر شي. دغازی امان الله خان له خوا د دغه ځلی جوړول یوه لویه فلسفه لری، هغه فلسفه چې مور په غور او دقت ونه لوستله.

مور سل کاله مخکې استقلال بیرته تر لاسه کړ او په میرانه مو وساته، خو د تیاری او جهالت په وړاندې سنگرونو کې بری نه وینو. اوسنی عصر تر توري، قلم ته زیات اهمیت ورکوي. دعلم او جهل په ځلی د شهیدانو نومونه مور ته همدا پیغام راکوي چې د علم او جهل مبارزه باید دعلم په گټه بریالیتوب ته ورسول شي.

ژوندی دي وي د محمود طرزی او امان الله خان لاره او ارمان !